

## مقدمہ

اللہ تعالیٰ نے انسانی ہدایت کے لیے اپنا بے مثل کلام سید المرسلین حضرت محمد ﷺ پر نازل فرمایا اور قیامت تک اس پر عمل کا ہمیں مکلف بنایا قرآن پاک مکمل ضابطہ حیات ہے جیسے کہ ارشاد ربانی ہے۔

﴿الْيَوْمَ اكْمَلْتُ لَكُمْ دِينَكُمْ﴾ (المائدہ ۵: ۳)

نیز یہ کتاب اپنی جامعیت و گہرائی کے اعتبار سے ہر دور کے انسان کے لیے دنیاوی فلاح و بہبود اور اخروی کامیابی کی ضامن و رہنما ہے اور ہر گوشہ زندگی کا احاطہ کیے ہوئے ہے اللہ تعالیٰ کا ارشاد ہے:

﴿وَنَزَّلْنَا عَلَيْكَ الْكِتَابَ تَبْيَانًا لِّكُلِّ شَيْءٍ﴾ (أنحل ۱۶: ۸۹)

اس منبع رشد و ہدایت کے اسرار و رموز، حکمتوں اور مفاہیم کو جاننے کے لیے جو فن وجود میں آیا اسے ”علم التفسیر“ کہتے ہیں۔ یہ فن اپنے موضوع کے اعتبار سے تمام علوم سے اشرف و افضل ہے اس فن کا آغاز رسالت مآب کی ذات اقدس سے ہوا آپ ﷺ اس کلام کے پہلے مفسر و شارح ہیں جنہوں نے اس کی تفہیم میں اپنے صحابہ کی راہنمائی فرمائی پھر عہد بہ عہد مختلف طبقہ اسلاف و مفسرین نے اپنے ذوق کے مطابق اس کی خدمت میں زندگیاں صرف کیں اور اس کے لیے مخصوص مناہج و اصول مرتب دیئے اور اس فن میں اپنے جوہر و کمالات دکھاتے ہوئے اہم کتب تفاسیر تالیف کیں تاریخ اسلام کے اوراق ان ائمہ و مفسرین کے اہم کارناموں سے مزین نظر آتے ہیں، میدان تفسیر میں کہیں ابن جریر اور ابن کثیر جیسے محدث اور مورخ دکھائی دیتے ہیں تو کہیں زنجیری اور ابوحنیان جیسے ادباء اپنے جواہر علمی بکھیرتے نظر آتے ہیں کہیں رازی جیسے متکلم اور فلسفی الجھی ہوئی گھتیاں سلجھاتے رہے ہیں تو کہیں ابو بکر جصاص اور عبداللہ قرطبی جیسے فقہاء مسائل کی بندگر ہیں کھولنے کی کوشش کرتے ہیں۔ غرض ہر طبقہ فکر سے منسلک علماء اس علم کے شعبہ میں گوہر نایاب تلاشتے نظر آتے ہیں انہی میں سے ایک امام نسفی (ترقی ۱۰۷۰ھ) ہیں، آپ کا پورا نام ابو البرکات عبداللہ بن احمد بن محمود ہے صغد کے علاقہ نسف میں پیدا ہوئے اور اسی نسبت سے نسفی کہلائے آپ عظیم فقیہ، مفسر، متکلم زاہد و عابد اور ائمہ مفسرین میں تھے اور فقہ حنafi کے پیروکار تھے۔

امام نسفیؒ نے مختلف علوم فنون تفسیر، حدیث، فقہ اصول فقہ، نحو میں متعدد کتب تالیف کیں جو فقہ احناف کی اہم کتب میں شمار ہوتیں ہیں امام نسفیؒ نے مدارک التنزیل وحقائق و التاویل کے نام سے قرآن مجید کی ایک تفسیر لکھی جو تفسیر نسفی کے نام سے معروف ہے یہ فقہی احکام پر مشتمل تفسیر ہے اور متنوع اسالیب کے اعتبار سے منفرد حیثیت کی حامل ہے۔ اس میں تفسیر کشاف اور تفسیر بیضاوی سے اخذ و اکتساب کیا گیا ہے البتہ معتزلی عقائد کو اپنی کتاب میں جگہ دینے سے گریز کیا گیا ہے، اس میں لغت، نحو، صرف، بلاغی نکات و محسنات بدیعہ، قرأت، فقہ اور علم الکلام جیسے موضوعات کو احسن انداز میں سمویا گیا ہے۔ عبارت مختصر و سلیس ہے، آیات الاحکام کی تفسیر کرتے ہوئے فقہی مذاہب و مسالک کو بیان کیا ہے اور عالم حنفی ہونے کی بنا پر فقہ حنفی کی تائید کرتے ہیں۔

اسی مقصد کے پیش نظر مقالہ ہذا کو تین ابواب میں تقسیم کیا ہے جو نو فصول پر مبنی ہے جس کی تفصیل درج ذیل ہے:

باب اوّل: اس میں امام نسفیؒ کے احوال ہیں

فصل اوّل: میں امام نسفیؒ کے عہد کی سیاسی و علمی صورتحال کا جائزہ لیا گیا ہے۔

فصل دوم: میں امام نسفیؒ کی سوانح حیات کو مختصراً بیان کیا گیا ہے۔

فصل سوم: میں آپ کے علمی مقام و مرتبہ اور تصانیف پر مختصراً بحث کی گئی ہے۔

باب دوم: امام نسفیؒ کے منہج تفسیر کی اساسیات کے عنوان سے ہے۔ جس کی مزید تین فصول ہیں۔

فصل اوّل: تفسیر بالماثور اور اس کی ذیلی مباحث کو مدارک التنزیل سے امثلہ کے ذریعے زیر بحث لایا گیا ہے۔

فصل دوم: بنام تفسیر بالرأے ہے جس میں تفسیر نسفیؒ سے امثال کو ذکر کیا گیا ہے نیز کلامی مباحث کے

عنوان کے تحت عقائد معتزلہ کا مختصراً تعارف و رد تفسیر مدارک التنزیل سے بیان کیا گیا ہے۔

فصل سوم: لغوی و بلاغی مباحث پر مبنی ہے جس میں علم اللغہ و بلاغہ کی ذیلی مباحث پر تفسیر مدارک

التنزیل سے چند امثلہ کو بطور نمونہ بیان کیا ہے۔

باب سوم: مدارک التنزیل کے فقہی اسلوب پر مشتمل ہے۔

فصل اوّل: بعنوان تفسیر میں فقہی اصولوں کا بیان اور ان کا اطلاق ہے اس کی بھی تین فصول بنائی گئی

ہیں۔ اس کے تحت ناسخ و منسوخ، مطلق و مقید، عام و خاص، مجمل و مبہین جیسی فقہی مباحث کو

مدارک التنزیل سے مثالوں کے ذریعہ بیان کرنے کی کوشش کی گئی ہے۔

فصل دوم: فقہی مسائل و مباحث میں فقہائے احناف کی آراء اور ترجیح کے عنوان سے ہے جس میں

مسائل و مباحث کی امثلہ اور آراء احناف کو بیان کیا گیا ہے۔

فصل سوم: اہمات کتب سے استفادہ کا منہج و اسلوب کے بیان میں ہے۔

مقالہ کے آغاز میں انتساب، اظہار تشکر، مقدمہ جبکہ اختتام پر نتائج کو نتیجہ بحث کے عنوان کے تحت بیان کیا ہے

اور مصادر و مراجع کو سب سے آخر پر شامل کیا ہے۔

مقالہ ہذا کی تکمیل اللہ تعالیٰ کے کرم اور میرے اساتذہ کرام کی راہنمائی کی وجہ سے ممکن ہوئی ہے اور مقالہ کی

تمام تر نقائص کی وجہ میرا تساہل اور کج فہمی ہے۔

اللہ رب العزت سے دُعا ہے کہ میری کمیوں و کوتاہیوں کو دور فرمائے اور اس کام کو میرے لیے ذریعہ نجات

اور خیر و برکت بنائے۔

شائستہ پروین